

# ጌይ ሰንበት ዘአስተርእዮ (ዘጻድቃን)

የካቲት 14 2013 ዓ.ም. (2/21/2021)

**መዝሙር:-** ተበሃሉ ጻድቃን . . . ጻድቃን አብ ነነድሕዶም ነቲ ጻድቕ ዝረአዮ ዘሎ እናበሉ ተሓተቱ፤ ኢሳያስ ንልዑል ርእየዮ በለ፤ ርእይዎ ግን ክሓቶ አይከአለን፤ ሙሴ እውን ብዓምዲ ደመና ዝረአዮ ንልዑል ርአኻዎ በለ ግን ክሓቶ አይከአለን። ማርያም እውን አብ ከርሳ ዝጸሮቶ ንልዑል ርአኻዎ በለት ርአዮቶ ክትሓቶ ኸአ ክኢላ። ዮሐንስ አብ ሩባ ዮርዳኖስ ዘመመቐ ርእዩ ግን ክሓቶ አይከአለን፤ አሕዋተይ ብሓጎስ ብዓልና ንግበር ምኽንያቱ እቲ ዘይርአ ተራእዩ፤ ክርስቶስ ፀሓይ ጽድቂ ተገሊጹ።

**ንባባት:** 1ቆሮ 1:6-10፤ 2ኢጥ 1:16-ፍ፤ ግ.ሓ. 7:30-34፤ ማቴ 5:17-37

**ስብከት:** እግዚአብሔር ስቡሕ በምክረ ቅዱሳን፤ ዓቢይ ወግሩም ዲበ ኩሎሙ እለ ይዓውዱ፤ እግዚአ ኣምላክ ኃያላን መኑ ከማከ። (መዝ. 88:7)።

አብዚ እንነብሮ ዓለም ካብ ፍጡራት አብ ምስጢር ኣምላኽ ክሳተፍን ከም ዓቕሙ ክፈልጥን ዝተዓደለ ወዲ ሰብ ጥራሕ እዩ። ካብ መላእኽቲ ቕሩብ ኣንኣስካዮ ብኸብርን ግርማን ከለልካዮ (መዝ. 8:5) እናበለ ዳዊት ዕብየት ተፈጥሮ ሰብ ክሳብ ክንደይ ክቡርን ፍቕርን ከም ዝኾነ ይዛረብ። ናይ ሎሚ ሰንበት መዝሙር ነዚ ምስጢር ተፈጥሮና ርኢና ምስቲ ወሃቢ ዝኾነ ፈጣሪ ክህልወና ዝግብኦ ርክብ የዛኻኸረና። አብዚ ቅዱስ ቦታ መጺእና ዘሎና ንኣምላኽ ክነዕልል ክንጽሊ ክንሳሕ ምሕረቱ ክንልምን እሞ ነቲ ብጸጋ ጥምቀት ዝጀመርናዮ ጉዕዞ ድሕነት አብ ምልክትን ምሉእ ውህደት ምስ ኣምላኽ ክንገብር እዩ። ክርስቶስ ሎሚ እውን አብ ማእከልና ኣሎ ናቱ ንኹን።

ዕብየት ኣምላኽ ርእዩ ዝኸኣለ ንካልኣት ነቲ ንሱ ዝርእዮ ክርእዩ ክዕድም እዩ ዝርከብ። ስምዖን ነብይ ንኣምላኽ ምስ ረአዮ አብ ሕቕፉ ምስ ተቐበለ ኦ ጎይታይ ደጊም ንባርያኻ ኸም ቃልካ ብሰላም ኣፋንዎ ከመይ ኣዕይንተይ ነቲ ምድኃንካ ርእየናኦ እየን (ሉቃ 2:29-30)፤ እናበለ ንጸጋ ኣምላኽ ኣለልዩ ዝኸኣለ ዝብሎ ክብል ንሰምዖ። ስምዖን ድሕሪ ደጊም አብዚ ሕይወት ልዕሊ እዚ ዝርእዮ ዘሎኹ ስለ ዘየለ ውሰደኒ ምላኻ ምንባር ይሕሸኒ እናበለ ለሚኑ። ብዙሓት አብ ምምናንን ምንኩስናን ዝኣትዉ ነዚ ኣስተማቕሮም ምስ ከኣሉ ካብ ዓለም ርሒቐም ይነብሩ፤ ጉዳዮም ምስ ኣምላኽ ጥራሕ ይገብሩ እዚ ግን ንብዙሓት ከቢድ እዩ። ብርግጽ አብ ቅድሚ ኣምላኽ ደው ክብል ዝኸእል የለን ግን ብምሕረቱ ብመጠኑ ክንርዳእ ክንፈልጥ የፍቅደልና። ንኢየሱስ ከለልይዎ ዝኸኣሉ ብዙሓት ኣይነበሩን ሓዋርያት እውን የጸግሞም ነሩ እዩ፤ ግን ሓደ ሓለቓ ሚእቲ ንኢየሱስ መን ምጃኑ ዘለልዩ ንረክብ ጎይታይ ንሰኻ ናብ ቤተይ ክትኣቱ ኣይበቅዕን እየ ግና ሓንቲ ቃል ጥራይ ደኣ ተዛረብ ወደይ ከኣ ድማ ኺሓወ እዩ (ማቴ 8:8) እናበለ ንመንነት ኢየሱስ ርእዩ ዝኸኣለ ዝበሎ ኣስሚዑ። ሎሚ ንሕና ንኢየሱስ ርኢና ንኸእል ዘሎና? አብ ቤቱ አብ መኣዱ ንሳተፍ ኣሎና እሞኽ አብ ቅድሚኡ ከም ዘሎና ይስቆረና ዘሎ?።

አብዚ ብሩኽ ሰንበት ቤተ ክርስቲያን አብ ሕጊ ክርስቶስ ክነስተንትን እሞ ብኡ ገርና ምስ ኣምላኽ ዘራኽበና ክንርኢ ትደልየና። አብቲ ንሳ እተሰምህሮ ክነድህበሉን አብ ግብሪ ክነውዕሎን ትምህረና። ሕጊ ክርስቶስ መለኮታዊ ሕጊ እዩ. ግን ተጻራሪ ባህርያዊ ሕጊ ኣይኮነን። ብጥበብን

ብምስትውዓልን ልቦናን ነቶም ብእምነት ዝፍጽምዎ ዝህብ እዩ። ካብቲ ኣምላኽ ኣባና ዘለዎ ፍቕሪ እዩ ዝመጽእ። ሕጊ ኣምላኽ ምእዛዝ ቀንድን መሠረታዊ ናይ ሕይወትን ሓጎን ምንጪ እዩ።

ኣብ መጽሓፈ ሲራክ 15፡15-20 እንተ ኣንበብና ኣምላኽ ክልተ ነገራት የቕርበልና ሕይወትን ሞትን። ብኻልእ ኣዘራርባ ክንመርጽ ነጻነት ይህበና። እንተ ደኣ ደሊኻ ንትእዛዛት እግዚአብሔር ክትሕልዎ ትኽእል ኢኻ. . . . ሓውን ማይን ኣብ ቅድሜኻ ኣንቢሩ ኣሎ ኢድካ ስደድ እሞ ኣብቲ ዝደለኻዮ እለኽ. . . ሕይወትን ሞትን ቀሪብን ኣለዎ እቲ ዝመረጸ ኽኣ ኪወሃቦ እዩ። ኣምላኽ ካብ ፍቕሪ ተላዒሉ እዩ ፈጢሩና። ኣብ ሕይወት ክመርሓና ክሕልወና ኢሉ ሕጊ ሂቡና። ከምኡ ክንመርጽ ነጻነት ይህበና። ውሳኔ ምእንቲ ክንገብርን ኣብ ሕይወት ምርጫ ክንገብር ምእንቲ ኣእምሮ ክመርሓና ኢሉ ሂቡና።

ሙሴ ንእስራኤላውያን ን40 ዓመት ካብ ግብጺ ምስ ወጽኡ መሪሕዎም። ኣብ መጨረሻ ቅድሚ ኣብ ምድሪ ተስፋ ምእታዎም ምርጫ ኽገብሩ ሓቲትዎም ሎሚ ሕይወትን በረኽትን። ሞትን ጥፍኣትን ኣብ ቅድመኹም ኣንብረልኩም ኣሎኹ። ብሕይወት ምእንቲ ክትነብሩ. . . . ሓዲኡ ምረጹ ኣነ ግን ንእግዚአብሔር ክተፍቅርዎ ብመገዱ ኽኣ ክትከዱ ትእዛዛቱን ሕግታቱን ፍርድታቱን ድማ ክትሕልዉ ኣነ ሎሚ እእዘዘኩም ኣሎኹ (ዘዳግ 30፡15-20)። እናበለ ንምድሪ ተስፋ ቅድሚ ምእታዎም ክገብርዎ ዘለዎም ነገርዎም። ኣብ ኣምላኽ ዝመደበልና ሕይወት ቅድሚ ምእታውና ክንገብሮ ዝግብኣና ኣነጺሩ ይነግር። ልብና ረሲሑ ግብርና ካብ መገዲ ኣምላኽ ወጺኡ እንከሎ ምስኡ ርክብ ክህልወና ኣይክእልን እዩ። ኣብኡ ተመሊስና ንስምዓዮ ሽዑ ሕይወትና መነባብሮና ክቕይር እዩ።

ኣምላኽ ንነፍሲ ወከፍና ኣነጺሩ ዝብለና ኣብ ሕይወት ዝኾነ ዝገበርናዮ ምርጫ ወይ ውሳኔ ሳዕቤን ኣለዎ። ንሕግታቱ ክንእዘዝ እንተ መሪጽና ሕጉሳት ክንከውን ምስኡ ቀጻሊ ርክብ ክህልወና እዩ። ግን ግጉይ ውሳኔ ወይ ምርጫ እንተ ገበርና ሳዕቤኑ ወይ ፍሪኡ ክንሓፍስ ኢና። ዳዊት ኣብ መዝሙሩ ከም ዝብሎ ሕጉ ዙሕልዉ ብምሉእ ልቦም ዚእዘዘዎ ብፁኣን እዮም (መዝ. 119፡2)። እዚ ማለት ነጻ ዝኾና ፍጡራት ከም ምዃና መጠን እግዚአብሔር ብሓይሊ ኣይግድደናን እዩ። እኳድኣ ቅኑዕን ሓቀኛን ምርጫ ኣብ ሕግታቱ ኣብቲ ሕይወትን ሓጎን ዝህብ ክንገብር የበራትዓና። ብዙሕ ጊዜ ኣብ ሕይወት ንጌታትና ንኣምላኽ ኢና ንሓሚ ወላ ፍሪ ምርጫና እንተ ኾኑ።

ኣብ ቀዳመይቲ ንባብና ቅ. ጳውሎስ ሕጊ ክርስቶስ ከም ጥብብ ልቦና የቕርቦ። ብኻልእ ኣዘራርባ ንሕጊ ክርስቶስ ምእዛዝ ማለት ዝበለጸ ነገር ምግባር እዩ። ብሕጊ ክርስቶስ ምንባር ምልክት ጥብብ ልቦና እዩ። ጳውሎስ ኣብዚ ካብ ሕጊ ክርስቶስ ዝርከብ ጥብብ ካብቲ ናይ ሰባት ፍልስፍና ፈልዩ የቕርቦ። እዚ ማለት ሕጊ ክርስቶስ ካብ ቃል ሰባት ይልዕልን ይበልጽን። እቲ ካብ ሕጊ ክርስቶስ ዝመጽእ ጥብብን ልቦናን ብመለኮት ዝተገልጹ እንክኾኑ ናይ ሰበ ሕጊ ግን ሰብኣዊን ድሩትን እዩ። ኢየሱስ ከም ዝብለና እቲ ኻብ ሥጋ ዝተወልደ ሥጋ እዩ። እቲ ኻብ መንፈስ ዝተወልደ ኽኣ መንፈስ እዩ (ዮሐን 3፡6)። ጳውሎስ እምብኣር ነገር ሰብን ኣምላኽን ፈሊና ክንፈልጥ ይነግረና።

ቅ. ማቴዎስ ዝጸሓፎ ወንጌል ናይ ሎሚ ንባብና ብቀዳምነት ናብ ኣይሁድ ክርስትያን ዝነበሩ እዩ ተጻሒፉ በዚ ምኽንያት ደጋጊሙ ካብ ብሉይ ኪዳን ይጠቅስ እዚ ኽኣ ሕይወት ኢየሱስ ካብ ናይ ኣይሁድ ባህሊ ወጻኢ ከምዘይኮነ እኳድኣ መቐጻልታ ናይ እቲ ኩሉ ብነብያትን ብዕብራዊ ግልጽት ዝተነግረ ከም ዝኾነ ንምግላጽ እዩ። ኣብዚ ናይ ሎሚ ብዝያዳ ዝገልጸ ርክብ ኣይሁዳዊ ሕግን ትምህርቲ ኢየሱስን እዩ። ኢየሱስ ገሊጹ ንኦሪትን ነብያትን ከፍርስ ዘይኮነ ዝመጽእ ምልክት ክህቦም ከምዝኾነ ይነግር። ኢየሱስ ዝቋወሞ ዝነበረ ነቲ መራሕቲ ሃይማኖት ንጥቕምዎ ኢሎም ዝወሰኸዎ እምበር ነቲ ኣምላኽ ካብ መጀመርያ ዝሃቦም ጨረሹ ኣይትቃወሞን።

ብዙሐት ሊቃውንት ነቲ ኢየሱስ ንሕጊ ሙሴ ኸነ ንነብያት ክፍጽሞም ደኣ እምበር ክስዕሮም ዝመጸእኩ ኣይምሰልኩም ዝበሎ ኣብ ክትዕ የእትውዎ። ግን ኢየሱስ ነዚ ክብል እንከሎ ቅኑዕ ኣሎ። ብሉይ ኪዳን ጸኒዑ ደው ዝብል ምልኣት ዝርከብ ኣብ ክርስቶስ እዩ። ምልኣት ዝብል ቃል ዕሙቕ ዝበለ ትርጉም ይውሃቦ ማለት ኣብ ምሉእ ፍጻሜ ምብጻሕ የስምዕ። ብመንጽር ናይ ሎሚ ወንጌል ዘስምዖ ክርኣ እንከሎ እቲ ኣቐዲሙ ተነጊሩ ዝነበረ ምልኣት ፍጻሜ ረኺቡ። ክርስቶስ ንገዛእ ርእሱ ኣብ መስቀል ብምስቀዕ ንሕጊ ኣብ ምሉእ ፍጻሜ ኣብጸዱሎ። ስለዚ ሎሚ ንሱ ምልኣት ሕጊ እዩ። ንኢየሱስ ምእዛዝ ማለት ንሕጊ ምእዛዝ ማለት እዩ።

ክርስቶስ ዝቋወሞ ነቲ ግብዝና ዝመልኦ ናይ ፈሪሳውያንን ሰዱቓውያንን ኣምሰሉነት እዩ። ሎሚ ኣብዚ እዋና እውን ነቲ ትምህርቲ ክርስቶስ በቲ ንሶም ዝደልይዎ ጠምዚዞም ብሓሶት ዝምህሩ ናይ ዘመና ፈሪሳውያን መሎኦም ኣለዉ። ብስም ዓውዓው በሉ ሓቂ ዘለዉ ዝመስሎም ወይ እውን ብምጽዳቕም ንሕጊ ኣምላኽ ዝፈጸሙ ዝመስሎም ግቡዛትን መታለልትን ኣለዉ። ተጻይ እቶም ናይ ሓሶት ነብያትን መማህራን ከምዚ ይብል ኅይታ እናበሉ ዝተፈላለዩ ናይ ግሪኽ ወይ ዕብራዊ ስም ኣምላኽ እናተጠቐሙ ናይ ህዝቢ ስሕበትን ተቐባልነት ክረኽቡ ዝጽዕሩ ናይ ዘመና ሓሰውቲ ነብያት እዮም። እዚ ነቶም ብስም ኣምላኽ ንዛረብ ኣሎና እናበሉ ንሰባት ከቢድ ጽዕነት ዘሰክሙ ንርእሶም ግን ቅዱሳንን ንጹሓትን ዝሓሰቡ መታለልቲ ሓሰውቲ ነብያት ዝነግር እዩ።

ሎሚ ዓለም ሓቂ እስብኽ ኣሎኹ ኢሉ ባዕሉ ነብይ፣ ቅዱስ ኣምላኽ፣ ሕሩይ ኣምላኽ. . . ዝብል ዝተፈላለዩ ኣስማት ባዕልኻ እናወሰድካ ከም ሓቀኛ ልኡኽ ክርስቶስ ኮንካ ምቕራብ ናይ ዘመና ፋሽን እዩ። ብዘሎ ናይ ዘመና ተክነሎጂ ተጠቒምካ ንብዙሓት ገርሄኛታትን ግላዊ ጸገማት ዘልኦም ብምስሓብ ከምኡ ንመንእሰያት ብዝስሕብ መገዲ ብረቂቕ ተጸኒዑ ዝቐርብ ንብዙሓት ኣብ ግጉይ ጉዕዞ ይስሕብ ከምዘሎ ብዓይንና እንርእዮ እዩ። ቤተ ክርስቲያን ካብ መጀመርያ ዘመናት ነዚ ስለ ዝረከቡ ካብ ሓሰውቲ ነብያትን ኣምሰሉታትን ክንትንቀቕ ደጋጊማ ትነግረና። ኣስተውዕል እንተ ኣበልና ሓሰውቲ ነብያት ብዛዕባ ርእሶም እምበር ብዛዕባ ክርስቶስ ኣይኮኑን ዝሰብኩ፣ ከምሰሉ ስም ኢየሱስ ይጽውዑ እንተኾነ ኣትኩሮ ኣብርእሶም እዩ እዚ ኸኣ ቀዳማይ ናይ ሰይጣን ስራሕ እዩ።

ሎሚ እምብኣር ናይ ዘመና ፈሪሳውያንን ሓሰውቲ ነብያትን ክነለልዮም ኣሎና። ኢየሱስ ንፈሪሳውያን ዝኹንኖም ዝነበረ ነቲ ብኣምላኽ ዝተዋህበ ሕጊ ብናቶም ሕግን ስርዓትን ስለ ዝቐየርዎ እዩ። ሰብ ንሕጊ ኣምላኽ ክኸብርን ክሰምዕን እዩ ተፈጠሩ እምበር ንሕጊ ኣምላኽ በቲ ንሱ ዝደልዮ ክቕይር ብኣምላኽ ኣይተዋህቦን። ቀዳሞት ወለድና ንሕጊ ኣምላኽ ብዘይ ምስምዖምን ምኽባሮምን ሞት ኣምጺኦምልና። ክርስቶስ ኣብ መስቀል ሞይቱ ትንሣኤን ሕይወትን ኣምጺኦልና። ነዚ ከምቲ ንሱ ዝበሎን ዝደልዮን ብዘይምፍጻምና ዓለምና በብዝደለይዎ ኣምላኽ ከምዚ ኢሉ ቅ. መጽሓፍ ከምዚ እዩ ዝብል እናበሉ ንብዙሓት እና ኣታለሉ በቲ ንሶም ዝደልይዎ ዝትርጉሙ ተጎቢኦ ኣላ።

እንታይ ንግበር፣ መጀመርያ ኣፍልጦ እምነትና ክህልወና ኣሎና ክንምሃር ክነንብብ ክንሓትት ክንሰምዕ እውን ኣሎና። ንነገራት ክንርድኦም ኣሎና። ቤተ ክርስቲያን ነቲ ሓቂ ደጋጊማ እያ እተስተምህረና ምስማዕ እዩ ዘድልየና። ከምቲ ዕለታዊ መግብና እንምገብ ንቃል ኣምላኽ ክንምገብ ክንጠምዮ ኣሎና ደጋጊምና ኣብኡ ተመሊስና ክንጸግብ ይግባእ። ኣብዘይ መኣድናን ጓይላናን ክንጎተፍ ኣይናትናን እዩ። ናይ መን ምዃንካ ፈሊጥካ ንጥዑም ቃል ዝሃረቡ ብውሽጡ ግን መርዛም ስሚ ዝሓዘ ከምኡ ንነበ ኢና ንትርጉም ኢና ዝገደደ ንፍውስ ኢና እና ተባሂሉ ንልቢ ብዙሓት ስለቡ ካብ ኣመኣደ ክርስቶስን ቤተ ክርስቲያንን ዝረሓቑ ውሑዳት ኣይ ኮኑን ስለዚ ምንቃሕ የድልየና ክንምሃር ክንጽሊ የድልየና።

ንባባትን እምብኦር ብዛዕባ ሓቀኛ ነጻነትን ንሓቀኛ ጥበብ ክንደሊ ከም ዝግብኦና ይነግሩና። ኣብ መዓልታዊ ተመክሮ ሕይወትና ከም እንርእዮ እቲ ብነጻነት እንመርጾ ኩሉ ጊዜ ጸሊምን ጻዕዳን ኣይኮኑን። ነጻነት ክርስትያናዊ ጸጋን ዋጋ ዘለዎን እዩ። እንተኾነ ሕይወትን ምርጫታቱን ዝተሓዋወሰ እዩ። ጥበበኛ ምዃን ማለት ነቲ እንገብሮ ምርጫ ብጥንቃቄ ብቅኑዕ ሓሳብን ጸሎትን ክንገብሮ ከሎና እምበር ዕዉር ተኣዝዞ ማለት ኣይኮነን። ምስ ክርስቶስ ሓዲስ መለክዒ ኣይ ኮነን ዘሎ እንታይ ድኣ ዝበለጸን ዝልዓለን ካብቲ ዓለም ክህቦ ዝኽእል ብኹሉ ዝልዕል እዩ። ብርግጽ ዝበለጸ ጥራሕ ዘይኮነ ዝጸንዐን እዩ ምኽንያቱ መብዝሕትና ሓቀኛ ነጻነት ዝሓቶ ስለ ዘይንርዳእ። ሓቀኛ ነጻነት ዝለዓለ ስነስርዓትን ሕግታትን ይሓትት። ሽዑ ብቐሊል ንክርስቶስ ክንመርጽ ንኽእል።

እምብኦር ሎሚ ንኣምላኽ ክንሰምዖ ብቤተ ክርስትያኑ ንዝምህረና ኣብ ልብና ኣሕዲርና ነዚ ኣብ ዓለምና ወሪዱ ዘሎ ሕንፍሽፍሽ ክንቅይሮ ናይ ነፍሲ ወከፍና ተሓድሶ መንፈስን ሕይወትን ይሓትት ኣሎ። ነቲ ክኣል ኩሉ ኣምላኽ ሎሚ እውን ንኣኽ ንመርጽ ኣሎና ገጽካ ምለሰልና እናበልና ንለምና።

ብሩኽ ሰንበት

ኣባ ንጉሠ ፍሥሓ።